

૫૧) અલ્લાહ તઆલાની બારગાહમાં તાત્કાલિક દુઆ કબૂલ થાય તે સંદર્ભમાં  
હઝરત (અ.)ની દુઆ

### બિસ્મિલ્લાહિર રહમાનિર રહીમ

અય તે માઅબૂદ કે જેનાથી કોઈ વસ્તુ ગુપ્ત નથી, પછી તે જમીનમાં હોય કે પછી આકાશમાં હોય. અને અય મારા માઅબૂદ ! એ વસ્તુઓ કે જે તેં જાતે જ પેદા કરી હોય તે તારાથી છૂપી કેવી રીતે રહી શકે અને જે વસ્તુઓને તેં બનાવી હોય તેના ઉપર કેવી રીતે તારું ઈલ્મ છવાયેલું ન હોય અને જે વસ્તુઓની તું તદ્દબીર અને સુધારણા કરતો હોય તે તારી નજરોથી ઓજલ કેવી રીતે રહી શકે અને જેમનું જીવન તારી રોઝી સાથે સંકળાયેલું હોય તે કેવી રીતે તારાથી બચતી રહી શકે અને જેને તારા મુલક સિવાય બીજે ક્યાંય રસ્તો ન મળે તે કેવી રીતે તારાથી આઝાદ થઈ શકે.

પાક છે તું. જે તને વધારે જાણવાવાળો છે તે જ સઘળી મખ્લૂકાતથી વધારે તારાથી ડરનારો છે અને જેણે તારી સામે મસ્તક ઝુકાવેલું હોય તે સૌથી વધારે તારા ફરમાનને પાળવાવાળો છે અને તારી નજરોમાં સૌથી વધારે અપમાનિત અને ફજેત થનારો તે છે કે જેનું તું રોઝી આપે છે તેમ છતાં તે તારા સિવાય અન્યની પૂજા કરે છે.

પાક છે તું. જે તારો ભાગીદાર ઊભો કરે છે અને તારા રસૂલોને જૂઠલાવે છે તે તારી સલ્તનતમાં કમી કરી શકતો નથી અને જે તારી કઝા અને કદરના હુકમને નાપસંદ કરે છે તે તો તારા ફરમાનને પલટાવી શકતો નથી અને જે તારી કુદરતનો ઈન્કાર કરે છે તે તારાથી પોતાનો બચાવ નથી કરી શકતો અને જે તારા સિવાય બીજા કોઈની ઈબાદત કરે છે તે તારાથી બચી શકતો નથી અને જે તારી મુલાકાતને અયોગ્ય સમજે છે તે દુનિયામાં અમર જીવન પ્રાપ્ત કરી લેતો નથી.

પાક છે તું. તારી શાન કેટલી બધી મહાન, તારી સત્તા કેટલી બધી પ્રભુત્વવાળી, તારી શક્તિ કેટલી બધી મજબૂત અને તારું ફરમાન કેટલું બધું અસરકારક છે !

તું પાક અને પવિત્ર છે. તેં સમગ્ર દુનિયા માટે મોતના ફેંસલો કર્યો છે. જે કોઈ તને એક જાણે છે અને જે કોઈ તારો (વહ્દાનિયતનો) ઈન્કાર કરે છે તે બધા જ મોતનો કડવો સ્વાદ ચાખવાવાળા છે અને બધાએ તારી તરફ જ પાછા આવવાનું છે.

તું બરકતવાળો, બુલંદ અને મહાન છે. તારા સિવાય કોઈ બીજો માઅબૂદ નથી. તું એક અને અજોડ છે અને તારો કોઈ ભાગીદાર નથી. હું તારા ઉપર ઈમાન લાવ્યો છું. તારા રસૂલોનું સમર્થન કર્યું છે, તારી કિતાબને (સાચી) માની છે. તારા સિવાયના દરેક માઅબૂદનો ઈન્કાર કર્યો છે અને જે તારા સિવાય બીજાઓની પૂજા કરે, તેમનાથી બેઝારી ધારણ કરી છે.

બારે ઈલાહા ! હું આ પરિસ્થિતિમાં સવાર- સાંજ જે કંઈ (ઈબાદત) કરું છું તે આમાલને ઓછા જ ગણું છું. મારા ગુનાઓનો સ્વીકાર કરું છું અને મારા અપરાધોનો એકરાર કરું છું. હું મારા નફ્સ ઉપર જુલમ અને અત્યાચાર કરવાને કારણે અપમાનિત અને ફજેત છું. મારા દુરાચરણે મને હલાક કરી દીધો છે અને મારી વાસનાએ મને પાયમાલ કરી નાખ્યો છે. અને મારી ઈચ્છાઓએ (નેકી અને ભલાઈથી મને) લૂંટી લીધો છે.

અય મારા માલિક ! હું તને એક એવા માણસ માટે સવાલ કરું છું કે જેનો નફ્સ લાંબી ઉમેદોના કારણે ગાફેલ, જેનું શરીર તંદુરસ્તી અને શરીર સુખને કારણે બેખબર, જેનું દિલ નેઅમતોની વિપુલતાને કારણે ઈચ્છાઓમાં ખોવાયેલું અને પરિણામની ઓછી ચિંતા કરનારું છે. મારો સવાલ પણ આ માણસ જેવો જ છે કે જેના ઉપર ઈચ્છા- આકાંક્ષાઓએ કબજો જમાવી દીધો હોય, જેને નફ્સાની ઈચ્છાઓએ આકર્ષી લીધો હોય, જેના ઉપર દુનિયા સવાર થઈ ચૂકી હોય અને જેના માથા ઉપર મોતનો પડછાયો મંડરાઈ રહ્યો હોય. મારો સવાલ એ માણસના જેવો છે કે જે પોતાના ગુનાઓને વધારે ગણતો હોય અને પોતાના અપરાધોનો સ્વીકાર કરતો હોય. મારો સવાલ એ માણસના

જેવો છે કે જેનો તારા સિવાય કોઈ પાલનહાર ન હોય અને તારા સિવાય કોઈ વલી કે સરપરસ્ત ન હોય અને તારા જેવો કોઈ બચાવનારો ન હોય અને ન તો તેના માટે તારા સિવાય બીજું કોઈ આશ્રયસ્થાન હોય.

બારે ઈલાહા ! હું તારા એ હકના વાસ્તાથી કે જે તારી મખ્લૂકાત ઉપર આવશ્યક અને વાજિબ કર્યો છે અને તારા એ બુઝુર્ગ નામોના વાસ્તાથી કે જેની સાથે તેં તારા રસૂલ (સ.)ને તસ્બીહ કરવાનો હુકમ કર્યો છે અને તારી એ ઝાતે બુઝુર્ગવારની બુઝુર્ગી અને જલાલતના વસીલાથી કે જે ન તો કદી અંત પામનાર છે કે ન તો તેમાં કોઈ પરિવર્તન કે ફેરફાર થાય છે કે ન તો નાશ પામે છે, હું તને સવાલ કરું છું કે તું મોહંમદ (સ.) અને તેમના વંશજો પર રહેમત વરસાવજે અને મને તારી ઈબાદત દ્વારા દરેક વસ્તુથી બેફિકર કરી દે અને તારા ડરના કારણે દિલને દુનિયાથી અલિપ્ત બનાવી દે અને તારી રહેમતથી બક્ષિસ અને કરમની ભરપૂરતાની સાથે મને પાછો મોકલી દે એટલા માટે કે હું તારામાં જ ખોવાયેલો રહું અને તારાથી જ ડરતો રહું અને તને જ ફરિયાદ કરવાનું ઈચ્છું છું અને તારી પાસે જ ઉમેદ રાખું છું અને તને જ પોકારું છું અને તારી પાસે જ આશરો માગું છું અને તારા ઉપર જ ભરોસો કરું છું અને તારી પાસે જ મદદ માંગું છું અને તારા ઉપર જ ઈમાન લાવ્યો છું અને તારા ઉપર જ દ્રઢ વિશ્વાસ રાખું છું અને તારી દયા અને કૃપા ઉપર જ ભરોસો કરું છું. ★